

AGANEVNDIN

KÆRA 1/2021

| | |
|--|---|
| FSF-skrivstovan upplýsir Aganevndini: | |
| Málsheitið: MB kærir NSÍ fyri brúk av ólógligum leikarum, 3. deild menn, skrásettir í øðrum feløgum | |
| Deild: 3. deild | Hvør hevur reist málið: MB |
| Kapping: Landskapping | Kæra móttikin: 15. mars |
| Møguligt brot framt: 13. mars | Kærugjald goldið: Ja |
| Partshoyring: Ja | 5 daga kærufreist hildin: Ja |
| Áheitan um munnliga viðgerð: Nei | Starvsnevndarummæli: Ongar viðmerkingar |

Úrskurður

Sambært grein 8 bókstav h í agareglugerðini, samanber grein 41 í kappingarreglunum fyri fótbólt, verður NSÍ dømt at tapa dystin móti MB, leiktur 13.03.2021 við málmuninum 0-3 fyri at hava gjørt brúk av í minsta lagi 2 leikarum, sum eru at roknað sum ólógligir leikarar sambært § 15 í kappingarreglunum fyri fótbólt av tí at tveir eyðmerktir leikarar vóru skrásettir hjá ávikavist FC Hoyvík og HB.

NSÍ fær eisini bót á 1000 krónur sambært grein 8 bókstav c í agareglugerðini, fyri tilvitað at hava fúskað við nøvnum á dómarseðilinum, tí nevndu leikarar stóðu ikki nevndir við egnum navni á dómarseðilinum til nevnda dyst.

Kæran, partshoyringin og møguligt Starvsnevndarummæli

MB kærir NSÍ fyri brúk av í minsta lagi tveimum leikarum til nevnda dyst, har tveir leikarar eru eyðmerktir við navni. MB vísir á, at nevndu leikarar hjá NSÍ vóru skrásettir í ávikavist FC Hoyvík og HB, tá dysturin varð leiktur.

Í partshoyringini hevði NSÍ ongar viðmerkingar.

Heimildir hjá Aganevndini at viðgera málið

Vísandi til grein 2, 5 og 7 í agareglugerð FSF's, hevur Aganevndin málsføri at viðgera hetta mál.

Fakta í málinum

Skrivstovan hjá FSF hevur eftirkannað skrásetingarnar av leikarum og hevur váttað, at tveir av eyðmerktu leikarunum stóðu skrásettir í ávikavist FC Hoyvík og HB, tá dysturin varð leiktur. NSÍ hevur ongar viðmerkingar til hetta.

Lógarverkið

Sambært § 15 í kappingarreglunum fyri fótbólt um loyvisbrøv, verður ein leikari bert roknaður sum lógligur leikari, um leikarin er skrásettur í leikaraskráseting FSF's sum upprunaleikari fyri eitt ávíst felag ella sum tilfluttur leikari við loyvisbrævi at leika í viðkomandi felagi.

§ 28 í kappingarreglunum fyri fótbólt ásetur reglur um dómarseðilin. Á dómarseðilinum skulu standa allir leikarar, tó í mesta lagi 16 leikarar fyri hvørt felag.

AGANEVNDIN

§ 41 í kappingarreglunum fyri fótbólt ásetur, at “Verður lið dømt at tapa dyst, verður málmunurin 0-3 roknaður.”

Staðfestingar, metingar og niðurstøða

Aganevndin staðfestir, at tað er próvfast at tveir eyðmerktir leikarar stóðu skrásettir í øðrum felagum, men leiktu fyri NSÍ í dystinum 13. mars 2021. Hetta er greitt brot á reglur FSF's um skráseting av lógligum leikarum og skipanini við loyvisbrøvum fyri leikarar, sum skifta úr einum felagi í annað.

Aganevndin staðfestir eisini, at hvørgan leikarin stóð skrásettur á dómarseðilinum til nevnda dyst. Tað hevur stóran týdning, at feløgini virða dómarseðilin og tann týdning, hann hevur sum amboð fyri gjøgnumskygni og eftirlit. Tilvitað fusk og sjusk við dómarseðilinum kann ikki góðtakast.

Niðurstøðan er, at sambært grein 8 bókstav h í agareglugerðini, samanber grein 41 í kappingarreglunum fyri fótbólt, verður NSÍ dømt at tapa dystin móti MB, leiktur 13. mars 2021 við málmuninum 0-3, fyri at hava gjørt brúk av tveimum ólógligum leikarum.

NSÍ fær eisini við heimild í grein 8 bókstav c í agareglugerðini, bót á 1000 krónur fyri tilvitað at hava fuskað við nøvnum á dómarseðilinum til nevnda dyst, tí tað er próvfast, at tveir leikarar spældu dyst, sum ikki stóðu skrásettir við røttum navni á dómarseðilinum.

Kæruvegleiðing

Sambært grein 12, litra f í agareglugerðini kann úrskurðurin um at NSÍ tapir dystin, kærast til Yvirkærunevndina innan 5 dagar eftir, at NSÍ hevur móttikið úrskurðin. Úrskurðurin um, at NSÍ skal rinda bót á 1000 krónur fyri fusk við dómarseðilinum kann sambært grein 12, litra a ikki kærast.

Staður, dagfesting og undirskrift:

Tórshavn 21. apríl 2021



Anni á Hædd
forkvinna

Aganevndin, ið viðgjørði hesa kæru: Anni á Hædd, lögfrøðingur og forkvinna, Ken Nónklett, lögfrøðingur og næstformaður og Sissal Kj. Kristiansen, sniðgevi og ráðgevi.